

## బజారు

**మి**త్రులను చూడడానికి నారాయణ కర్నూలు వచ్చాడు. అతని మిత్రులు హాస్పిస్

సర్జన్ ప్రకాశమూ, డిప్యూటీ రిజిస్ట్రార్ ఆఫ్ కో- ఆపరేటివ్స్ పిచ్చిరెడ్డి, డివైఎస్సీ రామయ్య చాలా రోజులకు కలిసిన మిత్రుణ్ణి ఆనంద సముద్రంలో ముంచి తేల్చాలనుకున్నారు. వాళ్ళు ముగ్గురూ కౌంట్ దసేడ్ తరానికి కొత్త వారసులు. ఉద్యోగాల ధర్మమా అసి డబ్బు చేతినిండుగా వున్నవాళ్ళు. చదువుకునే రోజుల్లో ఒట్టి ప్రవరాఖ్యుడుగా వున్న ప్రియమిత్రుడు నారాయణను ఒక పట్టుబట్టి తను దారికి మళ్ళించాలనుకున్నారు. తాము చవి చూస్తున్న స్వర్గ సౌఖ్యాలను గురించి వాజమ్మ నోట్లో నయినా నీళ్ళూరేట్లు నారాయణ ముందు వర్ణించారు. నారాయణ పాతివ్రత్యభంగానికి పిచ్చిరెడ్డి నాయకత్వం వహించాడు. పిచ్చిరెడ్డి తనలో మచ్చుకైనా లేని ఇతరుల్లోని నీతిని సహించలేడు.

నారాయణ కథలు రాసే విషయం పిచ్చిరెడ్డికి తెలుసు, కాబట్టి రచయితలు పొందవలసిన రకరకాల అనుభవాలమీద పిచ్చిరెడ్డి నారాయణకు ఒక ఉపన్యాసాన్ని ఇచ్చాడు. ఉపన్యాస ధ్యేయమల్లా నారాయణను తమలాగా అనుభవజ్ఞుణ్ణిచేయటమే:

“చూడు నారాయణా ! రచయితకు ఎన్నో రకాల అనుభవాలు కావాలి. జీవితానికి వెలిగా బతికితే అనుభవాలు రావు. రచయిత అనుభవాలను వెతకాలి. వెతక్కపోతే అనుభవాల్లో వైవిధ్యం వుండదు. వైవిధ్యంలేని అనుభవాలు రచనలకు పనికిరావు. కొంత కాలం పనికి వచ్చినా ఆ తర్వాత ఆ రచనలు కారప్పుస పొట్టాలకే పనికివస్తాయి. ఈ ఆడవాళ్ళు రాసే చాలా రచనలన్నీ అంతే. వేశ్యల జీవితాన్ని కథలో చిత్రించాలనుకో. వాళ్ళ పరిస్థితులను పరిశీలించకుండా, వాళ్ళ అంతరంగాలను శోధించకుండా కథలురాయడం ఎట్లా కుదురుతుంది? అదే మన రచయితలకూ, వెస్ట్రన్ రైటర్స్కూ తేడా. మరొకటి -

ఆడదాని ముఖం ఇంతవరకూ చూడని నీవు ప్రేమ కథలు బరుకుతున్నావు. చూస్తే బరికి ఆ కథల్లో మరింత పరిశీలన వుంటుంది కదా ! వుండాలంటే జీవితంలో తలకిందులు కావాలి. ముప్పయి ఏళ్లు వచ్చినా నీకు స్త్రీ అనుభవం లేదు..”

నారాయణ ఇరుకున పడ్డాడు. సనాతన హిందూరక్తం అతనిలో ప్రవహిస్తూనే వుంది. ఇంతకాలం బ్రహ్మచర్యాన్ని నిలుపుకున్నందుకు అతనికి మనసులో ఏ మూలనో గర్వంగానే వుంది కానీ, అతని మధ్య సెక్సు వాంఛను అణచుకోవటానికి ఎంతో అవస్థపడుతున్నాడు. వ్యక్తావ్యక్తంలోని కోరికలు కలల్లో తప్ప బయటికి రానీయకుండా ఏడుస్తుంటే వాటికి మిత్రులు మంట పెట్టారు. పిచ్చిరెడ్డి మంటను ఎగదోశాడు. ఈ మంట నుంచి తప్పుకొమ్మని నారాయణ అంతరాత్మ ఘోషించింది. బలమైన కోరిక శరీరం మీద దిగ్విజయ యాత్ర సాగిస్తున్నప్పుడు శరీరానికి చెందిన అంతరాత్మ నోరుమూసుకోక తప్పదు. అంతరాత్మలు మైనం ముద్దలు.

మిత్రుల కవ్వింపులు, జీవితానుభవ సంపాదనా చాపల్యం, అతనిలోని రచయిత పడుతున్న తాపత్రయం, కలవరపెడుతున్న నెత్తురు.

నారాయణ గురమ్మ మేడకు వెళ్ళటానికి ఒప్పుకున్నాడు. నీడపట్లు తెలిసిన ఒక పక్షింద్రుని నారాయణ వెంట పంపాడు రామయ్య. ఇలాంటి విషయాల్లో సాయపడే ప్రత్యక్ష అధికారాన్ని డివైఎస్సీ రామయ్య మిత్రునికి ఇంకా దఖలు పర్చలేదు.

ఒకవైపు ముందుకు సాగుతూనే దారిపొడవునా నారాయణ మధనపడిపోయాడు. కర్నూలు రాకున్నా బావుండేది. వీళ్ళున్నారే ఈ ముగ్గురికీ, వీళ్ళకు జీవితంలో ఏ విలువలూ లేవు. తినటమూ, తాగటమూ, పక్కలోకి వెతుక్కోవటమూ తప్ప. వెధవది ఇట్లాంటి వాళ్ళకే మంచి ఉద్యోగాలు కూడా వస్తాయి. ముప్పయి దాటలేదు. అన్ని విధాలా చెడ్డారు. వీళ్ళ మాట వింటే చెడిపోక తప్పదు. ఎవడి జీవితపు విలువలైనా పాడయిపోక తప్పవు. విశృంఖలత్వం వీళ్ళ దైవం. తను అందరిలాంటి వాడు కాదు. తనొక నీతిగల కటుంబంలో పుట్టాడు. తనకొక ప్రత్యేకత వుంది. తను ఒక మేధావి. ఒక కాలేజీలో లెక్చరరు. విద్యార్థులకు శీలం తననుంచే అబ్బుతుంది. తను ఇలా వేటకెళ్ళడం బయటి ఊరేకానీ, విద్యార్థులు పోటీగా ఆ సందుల్లో కనిపించారే అనుకో - ఎంత నామర్దా? తనకు కొన్ని నైతిక విలువలున్నాయి. నైతిక బాధ్యతలున్నాయి. తాను రచయిత !

పిచ్చిరెడ్డి చెప్పింది నిజమేనేమో ! రచయితకు జీవితానుభవాలు పుష్కలంగా వుండాలి. చెడిపోకుండా జీవితానుభవాలను పొందవచ్చు కదా ?

ఇప్పుడు చీకటి బతుకుల విషాద గాధలను పరిశీలించే అవకాశం వచ్చింది. మంచి జాలి కథలు రాయవచ్చు. పాఠకులు కన్నీళ్ళు విడుస్తారు. ఎన్ని ప్రశంసలో ! అంతకన్నా సాంఘిక ప్రయోజనం ఏముంది ? ఒకవేళ ఇలాంటి జీవిత పరిశోధనలో నీతి తప్పితే ! కళాకారుడు నీతికి అతీతుడంటారు. ఆస్కారు వైల్డు నుంచి బుచ్చిబాబుదాకా అదేమాట అంటారు. బుచ్చిబాబు 'కొత్తెంతన - పాత నీరూ, ఎంత బాగుంది! ఈ వెలుగు నీడల మధ్య ఆ ఎర్ర త్రికోణం తమాషాగా వుంది. పెళ్ళి చేసుకుంటే బావుండు ...

గురమ్మ మేడ వచ్చిందనే హెచ్చరికతో నారాయణ ఆలోచనలు తెగిపోయాయి.

గురమ్మ మేడలో ఇద్దరే వున్నారు. ఆ ఇద్దరినీ నారాయణకు చూపింది. శరీరంలోని ప్రతి కదలికలోను సెక్సు వాసన కొడుతున్న తెల్లటి బొద్దు పిల్ల మీదనుంచే చూపు తప్పించి,

వెకిలితనంలేని ఏదో ఆకర్షణ వున్న రెండవ అమ్మాయిని నారాయణ చూశాడు. పొడవాటి సన్నటి ఒళ్ళూ, సోగ నలుపూ, కోల ముఖమూ, ముఖానికి అమరిన తిన్నని ముక్కు, సన్నటి నడుమూ కళ్ళలో కదలాడుతున్న ఏవో నీడలూ, పెదాలలో దాచుకున్న మరేవో రహస్యాలూ ఆ క్షణాల్లో ఆ అమ్మాయిలో చూశాడు నారాయణ. సిగ్గుతో, బెదురుతో, భయంతో అవ్వక సాహసంతో ఆ అమ్మాయిని ఎన్నుకున్నాడు. నారాయణ తోడు వచ్చిన బ్రోకరు గురమ్మతో మాట్లాడి యాభై రూపాయలిచ్చి సెలవు తీసుకున్నాడు.

ఆ అమ్మాయిలోపాటు నారాయణ ఒక గది చేరాడు. ఆ గదినీ, గది వాతావరణాన్నీ యాంత్రికంగా మాటా పలుకూ లేకుండా తెల్ల దుప్పటి పరచిన పట్టి మంచం పరుపు మీద నిర్లిప్తంగా పడుకున్న ఆ అమ్మాయిని చూచి నారాయణ హృదయం ద్రవించింది. ఆమె వైపు జాలిగా చూస్తూ నారాయణ అన్నాడు: “ఇట్లా కూర్చోండి. మరీ నే నంత నీచుణ్ణి కానులే. మీ పేరు?”

“సరళ”, నారాయణను వింతగా చూస్తూ సమాధానించింది.

“బావుంది. ఏమన్నా చదువుకున్నారా?”

“పీయూసీ చదువుతూ మానేశాను, అమ్మా నాన్న పోయి”

“పాపం ! ఏ ఊరు ?”

“నెల్లూరు.”

“మరి ఇంతదూరం కర్నూలుకు ఎందుకు వచ్చినట్లు?”

“గురమ్మ మా పిన్ని”

“ఈ నీచమైన వృత్తి ఎందుకు? ఏ సెకండరీ గ్రేడ్నూ చదివి ఉండకూడదా?”

సరళ నీరసంగా నవ్వింది.

ఇంకే ప్రశ్నలు వేయాలో నారాయణకుతోచలేదు. సరళ ఆకర్షణ అతణ్ణి కాలుస్తోంది. ఆమె జాలి బతుకు అతణ్ణి కోస్తోంది. ఆమె చెవి కమ్మల వైపు చూస్తూ అర్థరహితంగా అన్నాడు:

“నీ కమ్మలు చాలా బావున్నాయి.”

సరళ నవ్వింది.

“అ బొద్దు పిల్ల ఎవరు?”

“మా పిన్ని కూతురు.”

“మరీ వెకిలిగా వుంది.”

“అదంటేనే ఎంతోమంది ఇష్టపడతారు.”

“నీ వెలువ తెలీక.”

సరళ కళ్ళు పెద్దవి చేసుకుని నారాయణ మాటలు నమ్మలేనట్లు చూసింది.

“నే నొట్టి పనికిమాలినదాన్ని. సుఖం ఇవ్వటమూ చేతకాదు. పొందటమూ చేతకాదు. బలవంతంగా తీసుకోవాల్సిందే” క్షమాపణ కోరుతున్న ధోరణిలో అంది.

“నీ కింకా మనసు చావకుండా ఉండాలి. లేదా నాలా కొత్తేమో!”

సరళ నిట్టూర్చింది.

“నాతో కడపకు వస్తావా?”

“మీది కడపా? ఏంచేస్తా రక్కడ?”

“లెక్కరర్ని. కథలు రాస్తాను” నారాయణ గర్వంగా అన్నాడు.

సరళ ఆశ్చర్యంగా చూసింది.

“వస్తావా?” నారాయణ వివశుడై అన్నాడు.

“వెళ్ళినచోటల్లా కడపకు రమ్మని పిలుస్తారా?”

“లేదు లేదు. నా కిదే మొదటి అనుభవం. నిన్ను చూశాక నా మనసేదో వశం తప్పింది. నువ్వీచోట ఉండదగిన దానివికాదు.” వణుకుతున్న వేళ్ళతో చుబుకాన్ని ఎత్తి అన్నాడు.

“మరెక్కడ వుండాలి?” కళ్ళలోకి సూటిగా చూసింది.

తన వెంట వస్తానని అంటుండేమోనని భయం కలిగింది. చూపులు తప్పించి చెవి కమ్మలతో ఆడుకుంటూ నారాయణ అన్నాడు:

“ఎందుకీ వృత్తిలో దిగావు?”

“మీలాంటివాళ్ళు ఎందుకు ఇలాంటి చోట్లకు వస్తారు?” సరళ గొంతు వణికింది.

“నిజమే. నిజమే, రాకూడదు. స్నేహితులు బలవంతం చేశారు,” నారాయణ గొణిగాడు.

“మీ రెప్పుడూ ఇట్లాంటి చోట్లకు రాకండి. పెళ్ళయిందా?”

“కాలేదు.”

సరళ నిట్టూర్చింది.

నారాయణలో కోరిక చచ్చిపోయింది. బయటికి నడిచిపోతున్న నారాయణను సరళ అయోమయంగా చూస్తూ ఉండిపోయింది.

సరళ మనసులోని మెత్తటి గూడు క్షణం సేపు కదిలింది. నారాయణ మాటలు తలచుకొంది. అవి ఎండిపోతున్న మొగలి పొదమీద వాన చినుకుల్లా పనిచేశాయి. తనది అబద్ధాల బతుకు అనుకుంది. తన పేరు సరళకాదు. సుబ్బులు, తను చదివింది వానాకాలం చదువు. తనది నెల్లూరు కాదు. తనకొక చోటులేదు. గురమ్మ తన పిన్నికాదు. తన కమ్మలు గిల్బువి. ఈనిజం చెప్పి ఉంటే బాగుండేది అనుకుంది. చదువుకున్న వేశ్య అంటే గొప్ప. ఆరకం గొప్పకోసం వచ్చేవాళ్ళకు అబద్ధాలు చెప్పవలసి వస్తోంది అనుకుంది. అతను మళ్ళీ వస్తే బావుంటుంది. అతనికి పెళ్ళి కాలేదట. అంత అదృష్టమా? పుండు కెలికి పోయాడు.

నారాయణ ప్రకాశం గదికి చేరుకున్నాడు. ప్రకాశం నైట్ డ్యూటీకి వెళ్ళాడని తెలిసింది. నారాయణ మనసులో ప్యాసా చిత్రం మెదిలింది. అతనిలో కలగాపులగపు భావాలు.

స్నేహితులదయితేనేం ఒక గంటకు యాభై పోయినందుకు బాధ. అనుభవాన్ని జారవిడుచుకున్నందుకు దిగులు. సరళ తను పనికిమాలిన సన్నాసికింద జమకట్టి ఉంటుందనే చింత. పీడపట్టించిన మిత్రులపై కోపం. సరళపై జాలి. పిచ్చి రెడ్డిమీద కోపం.

నారాయణ ఆ రాత్రి సరిగ్గా నిద్రపోలేదు. అతనికి ఒక కల కూడా వచ్చింది.

కలలో అతనికి సరళకూ పెళ్ళి జరుగుతోంది. పెళ్ళికి ప్రిన్సిపాలూ, విద్యార్థుల పెద్దరికం. పత్రికల వాళ్ళు వచ్చారు. పోలీసులను వెంటబెట్టుకొని వచ్చిన గురమ్మనూ, పెళ్ళికివచ్చిన పిచ్చిరెడ్డినీ రామయ్యనూ చూసి సరళ కెవ్వన కేకవేసి పెళ్ళిపీటల మీద పడిపోయింది. మెడికల్ కాలేజీ ఆస్పత్రి... ఆస్పత్రి వాసన. సరళ ఒంటి నిండా జబ్బులేనని డాక్టర్ ప్రకాశం హవున్ సర్జన్లతో చర్చిస్తున్నాడు...

ప్రకాశం నారాయణను నిద్రలేపాడు. రాత్రి తనకు వచ్చిన కలను గురించి ఆలోచిస్తూ, నారాయణ ఆ రోజంతా తెగులు తగిలిన కోడిలాగున్నాడు. ప్రకాశం నవ్వుకున్నాడు.

ఆ సాయంత్రం మిత్రులంతా సమావేశమయ్యారు. రాత్రి సంగతి చెప్పమని వేధించారు. ఎగతాళిచేశారు. నారాయణ బిక్కచచ్చిపోయాడు. ఏం జరగలేదంటూ, జరిగిందంతా చెప్పాడు. పిచ్చిరెడ్డి నారాయణ బుజం మీద చెయ్యి వేసి గురూపదేశం చేశాడు:

"నారాయణా! మీ అయ్యవార్ల తీరే ఇంత. ఏదో కొంపలంటుకుపోయినట్లు ప్రతిదానికి నసపెడతారు. పైగా నువ్వో ఛోటా రచయితవు. రచయితలు పెట్టి సెంటిమెంటల్ రబ్బిష్లో తప్ప బతకరు. నానా సాబ్ స్టష్ చదువుతారు. రాస్తారు. ఏదేదేదో వాళ్ళేడ్వక, తమతోపాటు అందరూ ఏడ్వాలని ఏడుస్తారు. లేకపోతే ఈ జాలీ గీలీ నాన్నెన్నేమిటి? ఒకటి గుర్తు పెట్టుకో ఈ జీవిత మొక బజారు. నీ కొనుగోలు శక్తినిబట్టి నీకు నచ్చిందేదో కొంటావు తప్పికోసం. అమ్మేవాడిదీ తప్పుకాదు. కొనేవాడిదీ తప్పుకాదు. ఆ బజారుదే తప్పు. కొంత కర్మ ధియరీ ఒంటబట్టించుకోవాలి. నసుగుడు జబ్బులు పోతాయి. అసలు విషయం చెప్పమంటావా? నువ్వొక పిరికి గొడ్డువి. నంగిరి పింగిరి మాటల ముసుగులో నీ అసలు రంగు వేరు. నేను చాలెంజి చేస్తాను. నువ్వు రాత్రికి గురమ్మ స్వర్గంలోకి మళ్ళీ తప్పక పోతావు. రాత్రిలాగా రావు. కారణం నీ డెస్టినీ నీ చేతుల్లోలేదు."

పిచ్చిరెడ్డి మాటలకునారాయణ పీక్కొని చచ్చాడు.

రెండో రోజు రాత్రి గురమ్మ మేడకు నారాయణ వెళ్ళకుండా ఉండలేకపోయాడు. మళ్ళీ తనకోసమే వచ్చిన నారాయణను చూసి సుబ్బులు ముఖం వికసించింది.

గదిలోకి వెళుతూనే నారాయణలో జాలిలేదు. ప్రేమలేదు - కోరిక తప్ప. వృత్తిలోకి ప్రవేశించింది మొదలు సుబ్బులు తొలిసారిగా నారాయణకు ఏమీ దాచుకోకుండా ఇచ్చింది. ప్రేమా, తప్పి, ఆనందమూ మెరుస్తున్న కళ్ళతో చూస్తూ, చీర చెంగులు సరిచేసుకుంటున్న సుబ్బులును నారాయణ చూడను కూడా చూడలేదు. మాటా పలుకూ లేకుండా గదిదాటిపోతున్న నారాయణను చూచి సుబ్బులు నివ్వెరపోయింది. నారాయణలాంటి వాళ్ళ రచనలు చదవగలిగి వుంటే ఇంకా ఏమయ్యేదో! బహుశా తన వృత్తే నయమనుకునే దేమో! లేకపోతే... ○

● 20 నవంబరు 1985, ఆంధ్రప్రభ సచిత్ర వారపత్రిక ●